



SERANGOON JUNIOR COLLEGE

JC2 PRELIMINARY EXAMINATION 2016

உயர்தரம் 2 தமிழ்மொழி, இலக்கியம்

H2 TAMIL LANGUAGE AND LITERATURE

9567/1

Paper 1 (Part 1B)

தாள் 1 (பகுதி 1B)

13TH SEPT 2016

2 Hours 15 Mins

(For Part 1 and 2)

குறிப்புகள்

1. ஒவ்வொரு பிரிவின் தொடக்கத்திலும் உள்ள குறிப்புகளைப் படித்து நன்கு புரிந்துகொண்டு அதன்படி வினாக்களுக்கு விடையெழுத வேண்டும்.
2. தேர்வு எழுதத் தொடங்குவதற்கு முன்னர், விடைப்புத்தகத்தின் முகப்பு அட்டையில் உம் பெயரையும், வகுப்பையும் தெளிவாகவும் சரியாகவும் எழுத வேண்டும்.
3. இவ்வினாத்தாளில் மொத்தம் 5 பக்கங்கள் உள்ளன.

பின்வரும் கட்டுரைப் பகுதியில் கோடிட்ட இடங்களை மிகப் பொருத்தமான சொற்களைக் கொண்டு நிரப்புக.

பொதுவாகவே, விரும்புவதை மட்டும் செய்யும் பழக்கம் நமக்கு அதிகம். அதே நேரத்தில் எது விருப்பமானது என்பதைத் தெரிந்துகொள்ளவே நீண்ட நாட்களாகி விடுகிறது. இன்னொரு பக்கம் நாம் 1._____ கொஞ்ச நாட்களில் நமக்கு அலுத்துப் போயும் விடுகிறது. நாம் விருப்பப்படுவதை ஆர்வத்துடன் செய்வதில் நமக்கு எந்த விதமான 2._____ இருக்கப் போவதில்லை. அதேசமயம், செய்யும் தொழிலை விரும்பவும் 3._____ கற்றுக்கொள்ள வேண்டும். செய்வதை விரும்பும்போது தேக்கம் ஏற்பட வாய்ப்பில்லை. விரும்புவதை மட்டுமே செய்யும்போதுதான் தேக்க நிலை ஏற்படும். விருப்பப்படுவதைச் செய்வதற்கும், செய்வதை விரும்புவதற்கும் 4._____ உண்டு.

‘செய்வதை நான் விரும்புகிறேன்’ என்று சொல்லும்போது, கூடவே இன்னொரு விஷயத்தையும் கவனிக்க வேண்டும். எதற்கும் ஆசைபடுவதற்கு நமக்கு நிறையவே திறமை இருக்கிறது. ஆசைப்படவும் அதை நிறைவேற்றிக் கொள்ளவும் நமக்குத் திறமை இருக்கும்போது 5._____ நமது செயல்திறன்களை அதிகப்படுத்திக் கொள்ளச் சந்தர்ப்பங்களும் நிறையவே உண்டு. எனக்கு வேண்டியதை நான் தயார் செய்துகொள்வேன், வானமே எனக்கு எல்லை, என்னால் இயன்றவரையில் நான் எதையும் செய்வேன் என்ற சிந்தனை ஒவ்வொருவருக்கும் இருக்கவேண்டியது அவசியம்.

பின்வரும் கட்டுரைப் பகுதியைக் கருத்தூன்றிப் படித்து, அதனடியில் காணும் வினாக்களுக்கு உன் சொந்த நடையில் விடை எழுதுக.

மனிதன் பேராற்றல் மிக்கவன் என்பதை உணர்ந்து கொண்டவர்கள் அரும் பெரும் செயல்களில் ஈடுபடுகிறார்கள். செயற்கரிய செயல்களைச் செய்யவேண்டும் என்று பாடுபடுகிறார்கள். முன்னேறு முன்னேறு என மனம் ஓயாமல் ஊக்குவிக்கக் கால்களில் ஒட்டியிருக்கும் இரும்புச் சங்கிலிகளை இலவம் பஞ்சுகளாக எடுத்தெறிந்து வெற்றியாளர்களின் பயணம் கம்பீரமாகத் தொடரும். முயற்சி செய்தால் முன்னேறலாம் என்பது தன்னம்பிக்கையாளர்களின் மனத்திரையில் எழுதி வைத்த ஓவிய வாசகம்!

மனித வாழ்க்கையில் வளர்ச்சி என்பது வட்டப் பாதையில் சுற்றிச் சுற்றி, வந்த இடத்துக்கே வருவதல்ல. சுழன்று சுழன்று செல்லக் கூடிய சுழலேணி போன்றது. இதில் தொடர்ந்து மேலேறிச் செல்ல ஒருவருக்குத் தன்னம்பிக்கை வேண்டும். தன்னம்பிக்கை என்பது ஒவ்வொரு மனிதனும் தன்னால் இதைச் செய்துமுடிக்க முடியுமென்று நம்பவேண்டும். மனிதன் தன் மீதும் தன்னுடைய செயல் மீதும் நம்பிக்கை வைக்காதிருந்தால் அவனால் எதுவும் செய்து முடிக்க முடியாது. நம்பிக்கையையும் செயல் திட்டமும் கைக்கோர்த்து செல்பவை ஆகும். அத்திட்டத்தை நிறைவேற்ற முயற்சி செய்யும்போது தடைகளைக் கண்டு **தளர்ந்துவிடாமல்**, விடாமுயற்சியுடன் அந்தக் காரியத்தைச் சாதிக்கும் திசைநோக்கி முன்னேறுவதும் தன்னம்பிக்கை ஆகும். “முயற்சி திருவினை ஆக்கும்”, “முயற்சியுடையார் இகழ்ச்சி அடையார்” எனும் வாசகங்கள் எல்லாம் தன்னம்பிக்கையிலிருந்து தோன்றியவை ஆகும்.

ஒருவர் தன் மீது நம்பிக்கை வைப்பதும் அதை வளர்ப்பதும் முடியாத ஒன்றல்ல. தன்னம்பிக்கை என்பது ஒரு மனநிலை. இதனை எந்த வயதிலும் வளர்த்துக்கொள்ள முடியும். தன்னம்பிக்கை மனோபாவம் குழந்தை பருவத்திலேயே தோன்றிவிடுகிறது. குழந்தை பிறந்தவுடன் எழுந்து நடப்பதில்லை. அந்தக் குழந்தை முதலாவது அடி எடுத்து வைக்கும் போதே விழுந்து விடுவோம் என்ற பய உணர்வை மீறித்தான் அடி எடுத்து வைக்கிறது. அடுத்த அடி எடுத்து வைக்கும்படி ஊக்கம் கொடுப்பவன் தாய். தன் குழந்தையை ஓரடி ஈரடியாகக் காலடி எடுத்து வைக்கச் சொல்லி அக்குழந்தையின் மனத்தில் உன்னால் நடக்க முடியும் என்ற தன்னம்பிக்கையை ஏற்படுத்துபவர் தாய். குழந்தையின் ஒவ்வொரு வளர்ச்சி பருவத்திலும் அதன் வளர்ச்சிக்கு உறுதுணையாக இருப்பது தாய் ஊட்டி வளர்க்கும் தன்னம்பிக்கை. இத்தகைய தன்னம்பிக்கை ஊட்டம் பெறாத குழந்தைகளின் வளர்ச்சியில் காலதாமதமும் முன்னேறுவதில் சிறு தடுமாற்றமும் இருக்கும். அக்குழந்தை நடைப்பழகுவதிலும் பேசப் பழகுவதிலும் சிரமங்கள் எதிர்க்கொள்வதைக் காணலாம். ஒரு குழந்தை சிறு வயதிலிருந்தே கோழையாக வளர்வதற்கும் பெற்றோர் காரணமாகி விடுகின்றார்கள். இந்தக் கோழைத்தனம் தன்னம்பிக்கைக்குத் தடையாக இருக்கும்.

சுயமதிப்பு என்பது தன்னம்பிக்கையுடன் தொடர்புடையது. எனவே தன்னம்பிக்கையுடன் செயல்புரிய நினைக்கும் ஒருவர் தன்னுடைய சுயமதிப்பை வளர்த்துக் கொள்ளவேண்டும். ஒருவர் தன்னைப்பற்றி உருவாக்கும் மதிப்பீடுதான் இந்த சுயமதிப்பு. யாராக இருந்தாலும் அவர்கள் முதலில் தங்களை அறிந்துகொள்ளவேண்டும். நம்மைப் பற்றி நாம் எவ்வாறு உணர்ந்து கொள்கிறோம் என்பதே சுயமதிப்பு ஆகும். நம்மைப் பற்றி நாம் உருவாக்கிக்

கொண்டுள்ள கருத்து நமது எல்லா விஷயங்களிலும் **செல்வாக்கு** செலுத்துகிறது. நாம் மேற்கொள்ளும் செயல்களில் வெற்றி அல்லது தோல்வியை நிர்ணயிப்பதில் முக்கிய சவாலாக விளங்குவது இந்தச் சுயமதிப்பு ஆகும். உயர்ந்த அளவில் சுயமதிப்பு இருக்குமானால், அது அர்த்தமுள்ள வாழ்க்கைக்கும், திருப்திகரமான மனநிலைக்கும் மகிழ்ச்சிக்கும் இட்டுச் செல்கிறது. இந்த உயர் சுயமதிப்பு ஏற்பட வேண்டுமானால், மதிப்புமிக்கவராக நம்மைக் கருதவேண்டும். இப்படி உயர் சுயமதிப்பு கொண்டவர்கள் தங்களுடைய பொறுப்பை உணர்ந்தவர்களாக இருப்பார்கள். மற்றவர்களுடன் நல்லுறவுகளைப் பேணி வளர்ப்பார்கள். புதிய வாய்ப்புகள், சவால்களை எதிர்கொள்வார்கள் மற்றும் ஆபத்துக்களை சமாளிக்கும் திறனும் அவர்களிடம் இருக்கும்.

“கண்போன போக்கிலே கால் போகலாமா?
கால்போன போக்கிலே மனம் போகலாமா?
மனம்போன போக்கிலே மனிதன் போகலாமா?”

என்று கவிஞர் வாலி கேள்வி எழுப்பினார். எங்கே செல்கிறோம் என்பது தெரியாமலே போய் கொண்டிருக்கக்கூடாது. அப்படிச் சென்றால் பயணம் முடியாது. நமது வாழ்க்கைப் பயணம் எதுவாயினும் இலக்கை நோக்கிச் செல்லவேண்டும். அப்படிப்பட்ட பயணத்திற்கு இலக்கை நிர்ணயித்துக்கொள்வது மிகவும் அவசியம். இதைச் செய்யவேண்டும், அதைச் செய்யவேண்டும் என்று பலரும் ஆசைப்படலாம். அவை குறிக்கோள்களாக முடியாது. நமது கனவுகள், விருப்பங்கள், ஆசைகள் யாவும் இலக்குகளாக மாறாதவரையில் அவை வெறும் ஆர்வமாகவே இருந்துவிடும். இத்தகைய ஆர்வங்கள் பலவீனமானவை. அவற்றைப் பலமாக்கினால்தான் அவை நிறைவேறும். இல்லையென்றால் அவற்றால் எந்தப் பயனும் ஏற்படாது; வாழ்க்கையில் எந்த நல்ல மாற்றங்களும் ஏற்படாது. எந்த ஒரு விருப்பத்தையும் நிறைவேற்றிக் கொள்ளவேண்டுமானால் வழிமுறைகள் முக்கியமானவை. அர்ப்பணிப்பு உணர்வு வேண்டும். உறுதியும், ஒழுங்குமுறையும், காலவரையறையும் தேவை. இவை இருந்தால் விருப்பத்தைக் குறிக்கோளாக மாற்றிக்கொள்ளலாம்.

வாழ்க்கை சிறப்பாக அமைய நெஞ்சில் **உரம்** வேண்டும், தன்னம்பிக்கை வேண்டும், இலக்கை நிர்ணயித்து, உழைப்பதற்குத் தயங்காமல் செயல்படவேண்டும். அப்போது வாழ்க்கை அர்த்தமுள்ளதாக அமையும்.

வினாக்கள்.

(24 மதிப்பெண்கள்)

6. தன்னம்பிக்கையின் இயல்புகள் யாவை? 5 மதிப்பெண்கள்
7. ஒரு குழந்தையின் வளர்ப்பில் பெற்றோர்களின் பங்கு மிக முக்கியம் என்று ஆசிரியர் கூறுவது ஏன்? 7 மதிப்பெண்கள்
8. நல்சுயமதிப்பு இல்லாதவர்கள் எப்படிப்பட்டவர்களாக இருப்பார்கள்? 7 மதிப்பெண்கள்
9. இலக்கை வரையறுப்பது ஏன் மிக அவசியமாகக் கருதப்படுகிறது? 5 மதிப்பெண்கள்

10 பொருள் கூறுக

(6 மதிப்பெண்கள்)

அ. தளர்ந்துவிடாமல்

ஆ. செல்வாக்கு

இ. உரம்

***** முற்றும் *****

“செய்வன திருந்தச் செய்”

JC2 PRELIMINARY EXAMINATION 2016

உயர்தரம் 2, தாள் 1 பகுதி 2

விடைக்குறிப்பு

முன்னுணர்வுக் கருத்தறிதல்

1. விரும்புவதே
2. ஆட்சேபணையும்
3. நேசிக்கவும்
4. வித்தியாசம்
5. மேன்மேலும்

கருத்தறிதல்

6. தன்னம்பிக்கையின் இயல்புகள் யாவை?

5 மதிப்பெண்கள்

- தன்னம்பிக்கை என்பது ஒவ்வொரு மனிதனும் தன்னால் இதைச் செய்து முடிக்க முடியுமென்று நம்பும் தன்மையாகும் – 1.5
- தன்னுடைய செயல்மீதும் நம்பிக்கை கொள்ளவேண்டும் – 0.5
- செயல்திட்டம் இருக்கவேண்டும் -0.5
- அத்திட்டத்தை நிறைவேற்ற முயற்சி செய்யும்போது தடைகளைக் கண்டு தளர்ந்துவிடாமல் விடாமுயற்சியுடன் செயல்படவேண்டும் – 1.5

பொ – 4 மொ - 1

7. ஒரு குழந்தையின் வளர்ப்பில் பெற்றோர்களின் பங்கு மிக முக்கியம் என்று ஆசிரியர் கூறுவது ஏன்?

7 மதிப்பெண்கள்

- குழந்தைப் பயத்தை நீக்கி, ஓரடி ஈரடியாகக் காலடி எடுத்து வைக்கச் சொல்லி அக்குழந்தையின் மனத்தில் உன்னால் நடக்க முடியும் என்றும் அதன் ஒவ்வொரு வளர்ச்சிக்கும் உறுதுணையாக இருந்து தன்னம்பிக்கையை ஏற்படுத்துபவர் தாய். -2
- ஆனால் இத்தகைய தன்னம்பிக்கை ஊட்டம் பெறாத குழந்தைகளின் வளர்ச்சியில் காலதாமதமும் முன்னேறுவதில் சிறு தடுமாற்றமும் ஏற்படும். -1.5
- அக்குழந்தை நடைப்பழகுவதிலும் பேசப் பழகுவதிலும் சிரமங்கள் எதிர்க்கொள்ளும் -1
- மேலும் ஒரு குழந்தையை சிறு வயதிலிருந்தே கோழையாக்கி அவர்களது தன்னம்பிக்கைக்குத் தடை செய்பவர்களும் பெற்றோர்களே ஆவர் -1.5

பொ – 6 மொ – 1

8. நல்சுயமதிப்பு இல்லாதவர்கள் எப்படிப்பட்டவர்களாக இருப்பார்கள்?
7 மதிப்பெண்கள்

- உயர் சுயமதிப்பு இல்லாதவர்கள் அர்த்தமுள்ள வாழ்க்கை வாழமாட்டார்கள், அதனால் திருப்திகரமான மனநிலையோ மகிழ்ச்சியோ அவர்களுக்கு ஏற்படாது. 1.5
- தன்னை மதிப்புமிக்கவராக கருதமாட்டார்கள் 1
- தன்னுடைய பொறுப்பை உணராதவராக இருப்பார்கள் 1
- மற்றவர்களுடன் நல்லுறவுகளைப் கொண்டிருக்கமாட்டார்கள். 1
- புதிய வாய்ப்புகள், சவால்களை எதிர்கொள்ளமாட்டார்கள் அதோடு ஆபத்துக்களை சமாளிக்கும் திறனும் அவர்களிடம் இருக்காது. 1.5

பொ - 6 மொ - 1

9. இலக்கை வரையறுப்பது ஏன் மிக அவசியமாகக் கருதப்படுகிறது?
5 மதிப்பெண்கள்

- வாழ்க்கைப் பயணத்தை நிர்ணயிக்க இலக்கு மிகவும் அவசியம் - 1
- கனவுகள், விருப்பங்கள், ஆசைகள் யாவும் இலக்குகளாக மாறாதவரையில் அவை வெறும் ஆர்வமாகவே இருந்துவிடும். - 1.5
- இத்தகைய ஆர்வங்கள் பலவீனமானவை. அவற்றால் எந்தப் பயனும் ஏற்படாது; வாழ்க்கையில் எந்த நல்ல மாற்றங்களும் ஏற்படாது. - 1.5

பொ - 4 மொ 1

10 பொருள் கூறுக

(6 மதிப்பெண்கள்)

அ. தளர்ந்துவிடாமல் - சோர்ந்துவிடாமல்

ஆ. செல்வாக்கு - தாக்கம், ஆதிக்கம், ஆளுமை

இ. உரம் - உறுதி